

## પ્રસાર ભારતી

સમાચાર વિભાગ, આકાશવાણી, અમદાવાદ

Date : 21-05-2024

Evening : 7.50 to 8.00

Day : TUESDAY

National News

આકાશવાણી સમાચાર જયેશ પટેલ વાંચે છે.

- 
- ✓ લોકસભાના બાકી રહેલા તબક્કા માટે ચૂંટણી પ્રચાર વેગવાન બન્યો.
  - ✓ ઝારખંડના પ્રદેશ ભાજપ એકમે હઝારીબાગના સાંસદ જયંતસિંહાને આ વખતની ચૂંટણીમાં મતદાન કર્યું ન હોવાથી કારણ દર્શાવો નોટીસ મોકલી.
  - ✓ દિલ્હીની અદાલતે મની લોન્ડરીંગ કેસમાં આરોપી મનીષ સિસોદીયાની ન્યાયિક અટકાયતની મુદત ૩૧મી મે સુધી વધારી
  - ✓ યુરોપિયન સંઘે કૃત્રિમ બુદ્ધિમત્તા ધારો AI RULE ને સર્વસંમતિથી મંજૂરી આપી.
  - ✓ ભારતના સાત્વિક સાધરાજ રેન્કી રેડ્ડી અને ચિરાગ શેટ્ટીની જોડીએ વિશ્વ બેડમિન્ટન મહાસંઘના રેન્કીંગમાં મોખરાનું સ્થાન મેળવ્યું.
  - ✓ અમદાવાદમાં IPL ક્રિકેટ સ્પર્ધાની આજે રમાઈ રહેલી પ્રથમ ક્વાલિફાયર મેચમાં કોલકાતા નાઈટ રાઈડર્સ અને સનરાઈઝર્સ હૈદરાબાદ વચ્ચે મુકાબલો થઈ રહ્યો છે.

---

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

## CAMPAIGN

લોકસભાના બાકી રહેલા તબક્કા માટે ચૂંટણી પ્રચાર વેગવાન બન્યો છે.

ભાજપના વરિષ્ઠ નેતા અને પ્રધાનમંત્રી નરેન્દ્ર મોદીએ આજે ઉત્તરપ્રદેશના પ્રયાગરાજમાં એક ચૂંટણી રેલીમાં બીએસપી અને સમાજવાદી પાર્ટીની નીતિઓની કડક ટીકા કરી છે. તેઓએ વારાણસીમાં 25 હજારથી વધુ મહિલાઓ સાથે સંવાદ કર્યો.

સંરક્ષણમંત્રી રાજનાથ સિંહે ઝારખંડના બોકારો ખાતે ચૂંટણી સભામાં ઝારખંડ મુક્તિ મોરચા સરકારના કાર્યકાળમાં ભ્રષ્ટાચાર વધ્યો હોવાથી રાજ્યના વિકાસમાં અવરોધ ઉત્પન્ન થયો હોવાનો આક્ષેપ કર્યો છે.

સમાજવાદી પક્ષના વડા અખિલેશ યાદવે ઉત્તરપ્રદેશના ભદોહીમાં જ્યારે આમ આદમી પક્ષના નેતા અરવિંદ કેજરીવાલે આજે જમશેદપુરમાં ચૂંટણી પ્રચાર કર્યો હતો.

.....

**JHARKHAND-SINHA--NOTICE**

ઝારખંડના પ્રદેશ ભાજપ એકમે હઝારીબાગ લોકસભા બેઠકના વર્તમાન સાંસદ જયંતસિંહાએ આ વખતની ચૂંટણીમાં મતદાન કર્યું ન હોવાથી તેમને કારણ દર્શાવો નોટીસ મોકલી છે.

પ્રદેશ ભાજપના મહામંત્રી આદિત્ય સાહુએ જણાવ્યું છે કે જયંતસિંહાને કારણ દર્શાવો નોટીસનો જવાબ બે દિવસમાં આપવાનો નિર્દેશ અપાયો છે. તેમણે વધુમાં કહ્યું કે જયંતસિંહાએ પોતાના મતાધિકારનો ઉપયોગ ન કર્યો હોવાથી પક્ષની પ્રતિષ્ઠાને નુકસાન થયું છે.

ઉલ્લેખનીય છે કે હઝારીબાગ બેઠક પર ગઇકાલે યોજાયેલી લોકસભાની પાંચમા તબક્કાની ચૂંટણીમાં મતદાન થયું હતું.

એવી જ રીતે વર્તમાન ચૂંટણીની પ્રક્રિયામાં રસ ન દાખવવા માટે ધનબાદના વર્તમાન ધારાસભ્ય અને અન્ય પાંચ ઘટક અધ્યક્ષોને પણ પ્રદેશ ભાજપ દ્વારા કારણ દર્શાવો નોટિસ પાઠવી છે.

.....

## SISODIA-CUSTODY

દિલ્હીની અદાલતે મની લોન્ડરીંગ કેસમાં દિલ્હીના ભૂતપૂર્વ ઉપમુખ્યમંત્રી અને આમ આદમી પક્ષના નેતા મનીષ સિસોદીયાની ન્યાયિક અટકાયતની મુદત 31મી મે સુધી વધારી છે. આ કેસની હવે પછીની સુનાવણી 31મી મે એ હાથ ધરાશે.

ઉલ્લેખનીય છે કે મનીષ સિસોદીયાની ગત વર્ષે 26મી ફેબ્રુઆરીએ સીબીઆઇ દ્વારા અને ત્યારબાદ એન્ફોર્સમેન્ટ વિભાગ દ્વારા ધરપકડ કરાઇ હતી.

તેમની જામીન અરજી અત્યારે દિલ્હીની વડી અદાલતમાં પેન્ડિંગ છે.

.....

## JAISHANKAR-IRAN

વિદેશમંત્રી એસ.જયશંકરે આજે નવી દિલ્હી ખાતેના ઇરાનના રાજદૂતાવાસની મુલાકાત લઇને તાજેતરમાં હવાઇ દુર્ઘટનામાં અવસાન પામેલા ઇરાનના રાષ્ટ્રપ્રમુખ ઇબ્રાહીમ રઇસી અને વિદેશમંત્રી હોસેન અબ્દુલ્લાઇયાનને શ્રદ્ધાંજલી આપી છે.

સોશિયલ મીડીયામાં શ્રી જયશંકરે જણાવ્યું છે કે આ બંને અગ્રણીઓ ભારતના મિત્ર તરીકે હંમેશા યાદ રહેશે અને આ બંનેએ ભારત અને ઇરાનના સંબંધોના વિકાસમાં નોંધપાત્ર ભૂમિકા ભજવી છે.

ભારત સરકાર ઇરાનના લોકોના આ મુશ્કેલ સમયમાં તેમની સાથે છે.

.....

## KARNATAKA-SIT

કર્ણાટકના મુખ્યમંત્રી સિદ્ધ રમૈયાએ જાતીય સત્તામણીના કેસમાં આરોપી અને જનતાદળના સાંસદ પ્રજ્જવલ રેવન્નાનો રાજદ્વારી પાસપોર્ટ રદ કરવા કેન્દ્ર સરકારને વિનંતી કરી છે. કર્ણાટકના ગૃહમંત્રી પરમેશ્વરે પત્રકારોને આ મુજબ જણાવ્યું હતું.

ઉલ્લેખનીય છે કે રેવન્ના અત્યારે વિદેશમાં છે અને તેઓ ખાસ તપાસ ટીમ-SIT ની સુનાવણીમાં ઉપસ્થિત રહ્યા નથી.

તેમણે વધુમાં જણાવ્યું હતું કે આ કેસની તટસ્થ તપાસ SIT દ્વારા થઈ શકે તે માટે તપાસ ટીમને પૂરતી સ્વતંત્રતા રાજ્ય સરકારે આપી છે.

.....

## EU-AI-RULE

યુરોપિયન સંઘે કૃત્રિમ બુદ્ધિમત્તા ધારો AI RULE ને સર્વસંમતિથી મંજૂરી આપી છે.

યુરોપિયન સંઘના મંત્રીઓની યોજાયેલી બેઠકમાં કાયદાના અમલીકરણ અને રોજગાર જેવા ક્ષેત્રોમાં પરિવર્તનકારી ટેકનોલોજીના ઉપયોગને નિયમન કરતાં AI RULE ને મંજૂરી અપાઈ છે. પ્રસાર માધ્યમોના અહેવાલ મુજબ આ ધારો નવી

ટેકનોલોજીના સંભવિત ખતરાને ધ્યાનમાં લઈને એ.આઇ. આધારિત નવી ટેકનોલોજીના વિકાસનું નિયમન કરવાની નેમ ધરાવે છે.

આ ધારામાં ચીની પદ્ધતિના સોશિયલ ક્રેડિટ સ્કોરીંગ ઉપર પ્રતિબંધ મૂકવાની પણ જોગવાઈ છે.

.....

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABAD ને ફોલો કરી શકો છો...

.....

## BADMINTON-RANKING

ભારતના સાત્વિક સાધરાજ રેન્કી રેડ્ડી અને ચિરાગ શેટ્ટીની જોડીએ વિશ્વ બેડમિન્ટન મહાસંઘના રેન્કિંગમાં મોખરાનું સ્થાન મેળવ્યું છે.

ઉલ્લેખનીય છે કે આ ખેલાડીઓએ તાજેતરમાં થાઇલેન્ડ ઓપન બેડમિન્ટન સ્પર્ધામાં વિજય મેળવ્યો હતો. આ વિજય સાથે ચિરાગ અને સાત્વિકની જોડીએ ચીનની લીયાંગ કેન્ગ અને વાંગ ચાંગની જોડીને પાછળ રાખીને પ્રથમ સ્થાન મેળવ્યું છે.

.....

## **HOCKEY--INDIA**

ભારતની જુનિયર પુરુષ હોકી ટીમે બેલ્જિયમ સામેની મેચમાં પેનલ્ટી શૂટ આઉટમાં 4-2 થી વિજય મેળવ્યો છે. નિર્ધારિત સમયમાં બંને ટીમોએ 2-2 ગોલ કરતાં પેનલ્ટી શૂટ આઉટના આધારે વિજેતાનો નિર્ણય લેવાયો હતો.

ભારત તરફથી ગુરજોત સિંહ, સૌરભ આનંદ કુશવાહા, દિલરાજ સિંહ અને મનમીત સિંહે પેનલ્ટી શૂટ આઉટમાં ચાર ગોલ નોંધાવ્યા હતા. તો બીજી તરફ ગોલકિપર પ્રિન્સદિપ સિંહે પણ બે ગોલ બચાવતા ભારતનો પેનલ્ટી શૂટઆઉટમાં 4-2થી વિજય થયો હતો.

ભારતની આવતીકાલે નેધરલેન્ડ્સનાં બ્રેડામાં બેલ્જિયમ સામે આગામી મેચ રમશે.

.....

## IPL Match

અમદાવાદમાં IPL ક્રિકેટ સ્પર્ધાની આજે રમાઈ રહેલી પ્રથમ ક્વાલિફાયર મેચમાં કોલકાતા નાઈટ રાઈડર્સ અને સનરાઈઝર્સ હૈદરાબાદ વચ્ચે મુકાબલો થઈ રહ્યો છે.

સનરાઈઝર્સ હૈદરાબાદે ટોસ જીતીને બેટીંગ કરવાનો નિર્ણય લીધો છે. છેલ્લા સમાચાર મળ્યા ત્યારે સનરાઈઝર્સ હૈદરાબાદે 2 વિકેટે 33 રન કર્યા છે.

.....

## KERALA-RAIN

કેરળના ઘણા વિસ્તારોમાં આજે નોંધપાત્ર વરસાદ થયો છે. હવામાન વિભાગે આગામી પાંચ દિવસ દરમિયાન કેરળમાં ભારે વરસાદ થવાની સંભાવના દર્શાવી છે.

પથનામથીદા અને ઇડુક્કી જિલ્લાઓમાં આવતીકાલે રેડ એલર્ટ જાહેર કરાયું છે. ભારે વરસાદને કારણે દરિયો તોફાની રહેવાની સંભાવના હોવાથી કેરળના માછીમારોને દરિયો નહીં ખેડવાની સૂચના અપાઈ છે.

.....

## ANTI-TERRORISM DAY

આજે રાષ્ટ્રભરમાં ત્રાસવાદ વિરોધી દિવસ મનાવવામાં આવી રહ્યો છે. 21મે, 1991નાં રોજ ચેન્નાઇ પાસે આવેલા શ્રીપેરામ્બુદુર ખાતે એલટીટીઇના આત્મઘાતી હૂમલાખોરો દ્વારા તત્કાલીન પ્રધાનમંત્રી રાજીવ ગાંધીની હત્યા કરવામાં આવી હતી.

સમાજ અને રાષ્ટ્ર પર ત્રાસવાદની નકારાત્મક અસર અંગે લોકોને જાગૃત કરવા દર વર્ષે 21મેનાં રોજ ત્રાસવાદ વિરોધી દિવસ તરીકે મનાવવામાં આવે છે.

પ્રધાનમંત્રી નરેન્દ્ર મોદીએ સોશિયલ મિડિયા દ્વારા સ્વર્ગસ્થ ગાંધીને તેમની 33મી પૂણ્યતિથીએ શ્રધ્ધાંજલિ આપી હતી. તો કોંગ્રેસ પ્રમુખ મલ્લિકાર્જુન ખડગે, સોનિયા ગાંધી અને રાહુલ ગાંધીએ નવી દિલ્હીમાં વીરભૂમિ ખાતે સ્વર્ગસ્થ ગાંધીને શ્રધ્ધાંજલિ અર્પણ કરી હતી.

.....

## Chardham Yatra

ઉત્તરાખંડમાં ચારધામ યાત્રા દરમિયાન ભક્તોનો ભારે ધસારો જોવા મળી રહ્યો છે.. ધસારાના પગલે ઓફલાઇન નોંધણી 31મી મે સુધી સ્થગિત કરી દેવામાં આવી છે.. ઉત્તરાખંડના મુખ્યમંત્રી, પુષ્કર સિંહ ધામીએ ગઈકાલે ચારધામ યાત્રા અંગે દહેરાદૂનમાં એક બેઠક દરમિયાન આ સૂચનાઓ આપી હતી, સત્તાવાળાઓને ભક્તોના ધસારાને નિયંત્રિત કરવા માટે દૂર ઓપરેટરો માટે માર્ગદર્શિકા ઘડી કાઢવાનો નિર્દેશ આપ્યો હતો..

દરમિયાન, રાજ્યના ચારેય ધામોમાં યાત્રાળુઓની અવરજવર સરળતાથી ચાલી રહી છે, છેલ્લા 10 દિવસમાં આશરે 7 લાખ શ્રદ્ધાળુઓએ કેદારનાથ, બદ્રીનાથ, ગંગોત્રી અને યમુનોત્રી ધામના દર્શન કર્યા છે.

.....

## INDIAN-EXPORTERS---DUBAI-S-(IATF)

સંયુક્ત આરબ અમીરાતના દુબઈમાં યોજાઈ રહેલ આંતરરાષ્ટ્રીય વસ્ત્ર અને કાપડ ઉદ્યોગ ક્ષેત્રના મેળામાં દેશના સુક્ષ્મ અને લઘુ ઉદ્યોગ ક્ષેત્રના 35થી વધુ વસ્ત્ર નિકાસકારો ભાગ લઈ રહ્યા છે.

ભારતીય નિકાસકારો દ્વારા આ પ્રદર્શનમાં ટકાઉ અને પર્યાવરણને અનુકૂળ એવા કાપડ ક્ષેત્રના ઉત્પાદનો રજૂ કરાયા છે. આ ઉપરાંત પારંપારિકા સુતરાઉ વસ્ત્ર અને હાથ વણાટના વસ્ત્રો પણ પ્રદર્શનમાં રજૂ કરાયા છે.

આ પ્રદર્શનમાં મહિલા ઉદ્યોગકારો દ્વારા નિર્મિત વસ્ત્રોને કેન્દ્રમાં રખાયા છે.

.....